

Mid-Day Dogri News Bulletin, 28th April 2024

समे – 12:25

<><><><><><>

PM-Karnatka

प्रधानमंत्री नरेन्द्र मोदी होर अज्ज ते कल बी कर्नाटक च 5 रैलिएं गी संबोधत करगंन। मोदी होर ओकड़े लोकसभा हल्के च प्रचार करा'रदे न जित्थें 7 मई गी मतदान होना ऐ। देसै च लोकसभा चुनाएं दे त्रिये गेड़ ताई जोरदार प्रचार अभियान चला करदा ऐ। बक्ख-बक्ख पार्टिएं दे बड्डे लीडर रैलियां ते रोड शो दा सरिस्ता करा करदे न। इस गेड़ च 7 मई गी 10 राज्ये ते दऊं केन्द्र शासत प्रदेशें दियां 95 संसदीय सीटें पर मतदान होग।

<><><><><><>

Udhampur Firing

अज्ज बडलै उधमपुर जिले दे दूर दरेड़े ग्रां च होई दी गोलीबारी आली घटना च ग्रां रक्षा गार्ड वीडिजी दा इक मिंबर जख्मी होई गेआ। आकाशवाणी दे जम्मू संवाददाता नै खबर दित्ती ऐ जे गोलीबारी दी एह घटना बसंतगढ़ इलाके दे पनारा ग्रां च उसलै पेश आई जिसलै वीडिजी दे इक गश्ती दल नै दाहु जंगली इलाके च गुज्जर ढोक च छप्पे दे किश शुबे आले जनें दी नकलो हरकत दिक्खी, जिंदे बारे च दस्सेआ जा'रदा ऐ जे ओ आतंकवादी हे, उनें गोलियां चलाइयां। उआं इलाके च बलें गी भेजी दित्ता गेआ ऐ ते इस सरबंधे च होर ब्यौरे गी बलगेआ जा करदा ऐ।

<><><><><><>

Delhi Congress

दिल्ली दे प्रदेश कांग्रेस अध्यक्ष अरविंद सिंह लवली होरें स्तीफा देई दित्ता ऐ। कांग्रेस दे राष्ट्री अध्यक्ष मल्लिकार्जुन खड़गे होरें गी लिखी दी चिट्ठी च उनें आक्खेआ जे दिल्ली कांग्रेस इकाई आम आदमी पार्टी कन्नै गठबंधन दे खलाफ ही पर एहदे बावजूद कांग्रेस नै दिल्ली च आम आदमी पार्टी कन्नै जाने दा फैसला लैता जेहदे कन्नै दिल्ली कांग्रेस दे कारकुन नराज न।

उनें गलाया जे दिल्ली च आप दे कार्जकाल दरान सार्वजनिक ढांचा चरमाई गेआ ऐ जिल्ले के दिल्ली दियां साबका मुखमंत्री शीला दीक्षित हुंदे कार्यकाल च विकास दे मते सारे कम्म कीते गे हे ।

<><><><><><>

Mehbooba Poonch

पीडीपी दियां प्रधान महबूबा मुफ्ती होरें कल पुंछ च इक रोड शो कीता । ओह 7 मई गी होने आले त्रिये गेड़ दे मतदान च अनंतनाग—राजौरी लोकसभा सीट थमां चुनां लड़ा करदियां न । साबका मुखमंत्री होरें रोड शो दरान लोकें थमां समर्थन मंगदे होई आखेआ जे एह चुनां पीडीपी ते नैशनल कांफ्रेंस बश्कार लड़ाई नेई सगुआं नौकरिएं पर कब्जे खलाफ अवाज ठोआने दी कोश्ट ऐ । उनें गलाया जे एह चुनां सड़क ते बिजली ताई नेई एहूदे च बेरोजगारी सनें होर दुए मुद्दे बी पुट्टे जाने लोड़चदे न ।

<><><><><><>

Shaurya Samarak

थेआरबंद बले दे त्रै शहीद अफसरें मेजर अरविंद बजाला, मेजर रोहित कुमार ते फ्लाइट लैफ्टिनेंट अद्वितीय बल हुंदे चेते च बनाए गेदे शौर्य स्मारक दा कल सैनिक स्कूल नगरोटा च अवारण कीता गेआ । ध्यानजोग ऐ जे देसै दी सेवा करदे होई अपनी जिंदु दा बलिदान देने आले एह त्रवै इस्सै स्कूलै दे विद्यार्थी हे । चीफ ऑफ स्टाफ मुख्यालय 16 कोर ते सैनिक स्कूल नगरोटा दे मकामी प्रशासनिक बोर्ड अध्यक्ष मेजर जनरल शैलेन्द्र सिंह होरें वीर जवानें दिएं प्रतिमा थमां पर्दा गोआड़ेआ ते उनेंगी श्रद्धाजंलि भेंट कीती । इस मौके शहीदें दे माता पिता बतौर मान जोग परौहने उत्थें मजूद हे । शौर्य स्मारक उंदी दिलेरी—बहादरी दे सबूत दे तौरा पर मजूद हे, जेहड़ा ओने आलिएं पीढ़िएं ताई प्रेरणा दा जरिया बने दा रौहग ।

<><><><><><>

Super 30

रियासी जिले च वाईअ नाईट कोर आस्सेआ चलाई जा'रदियां पेट्रोनेट सुपर—30 कोचिंग कलासें च पढ़िये बेगोरे तबकें दे 18एं विद्यार्थिएं इस ब'रे जेईई दे दुए गेड़ दे मतेयान पास करियै इतिहास रची दित्ता ऐ ।

वाईट नाईट कोर क्षेत्र दे दूर दरेडे इलाकें दे 27 विद्यार्थिं दे दुए बैच नै 27 जनवरी 2024 थमां पैहली फरवरी 2024 तगर जेईई मेन दे पैहले गेड़ दा मतेयान दित्ता हा, जिंदे चा 19एं विद्यार्थिं पास करी लैता ऐ। विद्यार्थिं ते उंदे माता पिता नै इस चाल्ली दी पढ़ाई करोआने लेई भारतीय सेना दिएं कोश्टें दी सराहना कीती।

<><><><><><>

Adm. Summer

जम्मू कश्मीर सरकारै सब्बै प्रशासनिक सचिवें गी औंदी पैहली मई थमां सिविल सचिवालय श्रीनगर च अपनी हाजरी जकीनी बनाने दा निर्देश जारी कीता ऐ। प्रशासनिक सचिवें गी कम्मं दी लोड़ मताबक सिविल सचिवालय जम्मू च मजूद रौहने लेई बी आक्खेआ गोआ ऐ। इस सरबंघै च जारी इक आदेश च आक्खेआ गोआ ऐ जे सैक्टरेट दौनें थाहरें पर कम्म करोग ते प्रशासनिक सचिव दौनें थाहरें पर दपतरें दे बवस्था आले कम्मकाज गी जकीनी बनागंन।

<><><><><><>

Relief Camp

रामबन जिला प्रशासन नै परनोट च जिमीं धस्सने करियै प्रभावत होए दे सब्बनें परोआरें गी सुरक्षत आसरमे च पजाई दित्ता ऐ। खराब मौसम कारण पेश आवा करदिएं परेशानिं दे बावजूद उनेंगी मैत्रा दे सामुदायिक हाल च ठैहराया गेदा ऐ। राहत ते मदाद सेवां परनोट पंचैत थमां चलाइयां जा8रदियां न।फ कैंपें च सफाई सुथराई दा ध्यान रखने दे कनोकन्नी उत्थें लोकें गी बेल्ले सिर बेहर रूट्ठी उपलब्ध करोआने, 24 घैंटे लंगर दी बी बवसीी कीती गेदी ऐ। एह्दे अलावा मैहकमा माल, बागवानी, भिड्ड पालक? पशु पालन ते होर दुइएं अजेंसिं गी एसडीआरएफ मानदंडे मताबक प्रभावत लोकें गी तुरत मुआवजा जारी करने तांई होए दे नुक्सान दा जायजा लैने दा कम्म सौंपेआ गोआ ऐ।

<><><><><><>

IMD

भारती मौसम विभाग नै हिमाचल प्रदेश, उत्तराखंड, जम्मू कश्मीर, गिलगित, बलित्तस्तान ते मुज्जफराबाद च कल बरखा ते किश थाहरें पर ऐन-गड़ा पौने दे असार जताए न। मौसम विभाग नै अगले 2 शा 3 दिनें दरान पूर्वोत्तर भारत च अंधी झक्खड़ झुली सकदा ऐ ते शमानी बिजली पेई सकदी ऐ।

<><><><><><>